

الصلوة على النبي صلى الله عليه وسلم 2

سابقہ پوسٹ میں ہم نے الصلوة والسلام علی المنہ صَلَّی اللہُ عَلَیْہِ وَاٰلِہٖ وَسَلَّم کے بارے میں قرآن و حدیث پیش کیا تھا، اب اس قسط میں ہم ان روایات کی حقیقت سامنے لائیں گے جو اس بارے میں پیش کی جاتی ہیں۔

پہلی روایت

إِنَّ لِلَّهِ مَلَائِكَةً سَيَّاحِينَ فِي الْأَرْضِ يُبَلِّغُونِي مِنْ أُمَّتِي السَّلَامَ (نسائی: کتاب السہو، صفحہ ۱۸۹/مشکوٰۃ: صفحہ ۸۶)

یہ روایت بھی ناقابل اعتبار ہے۔

1- عبد اللہ ابن مسعودؓ کے ہزاروں شاگردوں میں سے اسکو سوائے "زاذان" کے اور کوئی روایت نہیں کرتا یعنی یہ زاذان کا تفرد ہے۔

وهذا الحديث لا نعلمه يروى عن عبد الله إلا من هذا الوجه بهذا الإسناد

(البحر الزخار مسند البزار - زاذان حدیث: 1695)

غريب من حديث الثوري وعبد الله بن السائب لا يعرف له راو غير زاذان إلا عبد الله بن السائب وهو كوفي سمع منه الأعمش (حُلِيَّةُ الْأَوْلِيَاء - الفضيل بن عياض حدیث: 11809)

2- ابن حجر لکھتے ہیں کہ اس میں شیعیت ہے۔ فیہ شیعۃ (تقریب التہذیب 1976)

قال ابن حبان : يخطيء كثيرا (الثقات 265/4) "ابن حبان نے کہا کہ غلطیان بہت کرتا ہے۔"

اعمال کا علیؓ کی اور اماموں پر پیش ہونے کا عقیدہ خالص شیعہ ہے۔ اور اصول حدیث کا فیصلہ ہے کہ جب کوئی راوی کسی فاسد عقیدہ کی تائید میں روایت لائے تو وہ رد کر دی جائے گی۔

أَنْ يَرَوِيَ مَا يُقَوِّيْ بَدْعَتِهِ فَيُرَدُّ، عَلَى الْمَذْهَبِ الْمُخْتَارِ (نزهة النظر 128/1)

زاذان اگرچہ ثقہ ہے لیکن یہ روایت کے ایک بدعی عقیدہ کی تائید کرتی ہے کہ اعمال جن کا لوٹنا خالصتاً اللہ کی طرف ہے وہ آپ صَلَّی اللہُ عَلَیْہِ وَاٰلِہٖ وَسَلَّم پر پیش ہوتا ہے۔ آپ صَلَّی اللہُ عَلَیْہِ وَاٰلِہٖ وَسَلَّم پر صلوٰۃ و سلام اعمال میں سے ہیں اور تمام امور کا لوٹنا اللہ ہی کی طرف ہے۔

3- یہ بات اللہ کی نبی صَلَّی اللہُ عَلَیْہِ وَاٰلِہٖ وَسَلَّم کی زندگی سے متعلق ہے یا وفات کے بعد سے اسکا تعلق ہے؟؟

اگر زندگی میں آپ ﷺ کو فرشتے امتیوں کا سلام پہنچاتے تھے تو یہ صریح منکربات ہے کیونکہ صلح حدیبیہ کے موقع پر عثمان غنی جب مشرکین کے پاس تھے اور افواہ اڑادی گئی کہ آپ کو شہید کر دیا گیا ہے تو آپ ﷺ عثمان کی شہادت کا بدلہ لینے کے لئے بیعت لے رہے ہیں اگر فرشتے آپ ﷺ تک سلام پہنچاتے ہوتے تو کیا عثمان کا سلام آپ تک نہ پہنچا کیونکہ عثمان بہت دیر وہاں رکے اور وہ صلوٰۃ کو ترک کرنے والے ہرگز نہ تھے۔

اگر اس کا تعلق نبی ﷺ کی وفات کے بعد کا ہے تو پھر پہلے یہ ثابت کرنا ہو گا کہ نبی ﷺ اس، دینے والی قبر میں زندہ ہیں۔

ایک روایت میں ہے کہ نبی ﷺ نے فرمایا کہ جب کوئی شخص مجھ پر سلام بھیجتا ہے تو اللہ تعالیٰ میری روح واپس لوٹا دیتا ہے اور میں سلام کا جواب دیتا ہوں (ابو داؤد والبیہقی بحوالہ مشکوٰۃ: صفحہ ۸۶)

اس کی سند یوں ہے:

حَدَّثَنَا مُحَمَّدُ بْنُ عَوْفٍ نَا الْمُقْرِئِي نَا حَيُّوَّةٌ عَنْ أَبِي صَخْرٍ مُحَمَّدِ بْنِ زِيَادٍ عَنْ يَزِيدِ بْنِ عَبْدِ اللَّهِ بْنِ قُسَيْطٍ عَنْ أَبِي هُرَيْرَةَ

☆ اس روایت میں ابو صخر حمید بن زیاد ہے جس سے حاتم بن اسماعیل روایت کرتا ہے۔ اس کو سیوطی، نسائی، ابن حماد اور احمد بن حنبل نے ضعیف بتا یا ہے۔ (تہذیب التہذیب: جلد ۳، صفحات ۴۱، ۴۲)

☆ دوسرا راوی ابو صخر کا استاد یزید بن عبد اللہ بن قسیط بھی ضعیف ہے۔ ابن حبان کہتے ہیں کہ رُبَّمَا أَخْطَأَ (کبھی کبھی خطا کرتا ہے)؛ امام مالک رضی اللہ تعالیٰ عنہ کہتے ہیں: لَيْسَ هَذَا (یعنی ضعیف ہے)

ابو حاتم کہتے ہیں قوی نہیں ہے (تہذیب التہذیب: جلد ۱۱، صفحات ۳۴۳، ۳۴۲)۔

☆ ابن تیمیہ کہتے ہیں ضعیف بھی ہے اور ابو ہریرہ رضی اللہ تعالیٰ عنہ سے اس کا سماع بھی نہیں ہے۔ (القول البدیع: صفحات ۱۵۶/جلاء الافہام: صفحہ ۲۲)

ایک اور روایت پیش کی جاتی ہے:

عَنْ أَبِي هُرَيْرَةَ قَالَ قَالَ رَسُولُ اللَّهِ مَنْ صَلَّى عَلَيَّ عِنْدَ قَبْرِى سَمِعْتُهُ وَمَنْ صَلَّى عَلَيَّ نَائِيًا مِنْ قَبْرِى أُبْلِغْتُهُ

(رواہ عقیلی وقال لا أصل له)

”رسول اللہ صلی اللہ علیہ وسلم نے ارشاد فرمایا کہ جو میری قبر کے قریب درود پڑھے تو میں سنتا ہوں اور جو قبر سے دور مجھ پر درود پڑھے وہ مجھ تک پہنچا دیا جاتا ہے۔“

(امام عقیلی نے اس کو روایت کرنے کے بعد لکھا ہے کہ یہ بے اصل ہے) اس روایت میں محمد بن مروان کا تفرّد ہے اور محمد بن مروان متروک الحدیث ہے۔

☆ جریر کا کہنا ہے کہ محمد بن مروان کذاب ہے۔ (تہذیب الکمال: جلد ۲۶، صفحہ ۳۹۳)

☆ عقیلی کا قول ہے کہ ابن نمیر کہتے تھے کہ محمد بن مروان الکلبی ”کذاب“ ہے۔ (حاشیہ تہذیب الکمال: جلد ۲۶، صفحہ ۳۹۵/ضعفاء الکبیر للعقیلی: جلد ۴، صفحہ ۱۳۶)

☆ امام نسائی اس کو متروک الحدیث کہتے ہیں۔ (کتاب الضعفاء والمتروکین للنسائی: صفحہ ۲۱۹/الکامل فی ضعفاء الرجال: جلد ۷، صفحہ ۵۱۲)

☆ صالح کہتے ہیں کہ وہ روایات گھڑا کرتا ہے۔ (تہذیب الکمال: جلد ۲۶، صفحہ ۳۹۳)

☆ ابن حبان کہتے ہیں کہ وہ ان لوگوں میں سے ہے جو ”موضوع“ روایات بیان کرتے ہیں۔ (حاشیہ تہذیب الکمال: جلد ۲۶، صفحہ ۳۹۶)

اسی مضمون کی ایک دوسری روایت ابو ہریرہ رضی اللہ تعالیٰ عنہ کے بجائے عبد اللہ بن عمر رضی اللہ تعالیٰ عنہ سے ہے اور اس میں وہب ابن وہب ابو البختری القاضی ہے اور سارے اہل علم اس کو کذاب اور وضاع کہتے ہیں۔ (میزان الاعتدال: جلد ۶، صفحہ ۳۲۸/ترتیب الموضوعات: صفحہ ۸۰)

اس بارے میں یہ روایت بھی پیش کی جاتی ہے:

قَالَ رَسُولُ اللَّهِ مَا مِنْ عَبْدٍ يُسَلِّمُ عَلَيَّ عِنْدَ قَبْرِي إِلَّا وَكَّلَ اللَّهُ بِهَا مَلَكًا يُبَلِّغُنِي وَكَفَى أَمْرَ آخِرَتِهِ وَدُنْيَاهُ وَكُنْتُ لَهُ شَهِيدًا أَوْ شَفِيعًا يَوْمَ الْقِيَمَةِ (رواه البيهقي في شعب الایمان)

”رسول اللہ صلی اللہ علیہ وسلم نے ارشاد فرمایا کہ جب کوئی بندہ میری قبر کے پاس مجھ پر سلام کہتا ہے تو ایک فرشتہ جس کو اللہ تعالیٰ نے وہاں مامور کر دیا ہے اس سلام کو مجھ تک پہنچا دیتا ہے اور اس بندے کے آخرت اور دنیا کے معاملات کی کفایت کی جاتی ہے اور قیامت کے دن میں اس بندے کا شہید یا شفیع ہوں گا۔“

سند کے لحاظ سے اس میں محمد بن موسیٰ البصری کو کذاب اور وضاع (دروغ گو، اور روایتیں اپنی طرف سے بنانے والا) کہا گیا ہے۔ ابن عدی کہتے ہیں کہ محمد بن موسیٰ حدیث بناتا تھا۔ ابن حبان کہتے ہیں کہ اپنی طرف سے روایتیں بناتا ہے اور اس نے ایک ہزار سے زیادہ حدیثیں گھڑی ہیں۔ (میزان الاعتدال: جلد ۳۔ صفحہ ۱۴۱)

خلاصہ مضمون:

1. ”درد“ نہ عربی کا لفظ ہے اور نہ ہی اردو کا بلکہ یہ فارسی کا لفظ ہے۔ ”صلی“ عربی کا لفظ ہے جس کے معنی ”رحمت“ اور ”دعا“ ہیں۔
2. اللہ تعالیٰ کا مومنوں پر رحمت بھیجنا یہی کہ ہے کہ انہیں ہدایت بخشا انہیں دنیا کی آفات و مصیبتوں سے بچاتا ہے، فرشتوں کا مومنوں پر رحمت کی تشریح قرآن و حدیث سے یہ ملتی ہے کہ وہ ان کے لئے اللہ سے دعا کرتے ہیں۔
3. احادیث سے واضح ہے کہ نبی ﷺ اپنی وفات کے بعد جنت الفردوس میں ہیں اس مدینہ والی قبر میں زندہ نہیں اور نہ ہی قرآن و حدیث سے ایسا کچھ ثابت ہے کہ ان کی روح لوٹا دی جاتی ہے اور وہ دوبارہ زندہ ہو کر لوگوں کے سلام کا جواب دیتے ہیں۔
4. وہ تمام روایات جن میں نبی ﷺ پر صلاۃ والسلام پیش ہونے کی بات بیان کی گئی ہے خلاف قرآن و احادیث صحیحہ اور جھوٹی و منکھڑت ہیں۔